

ಆಶಾದಾಯಕ ರಾಜ್ಯ/ರಾಷ್ಟ್ರ/ವಿಶ್ವ ಭಾವೈಕ್ಯತೆ ಹಾಗೂ ಹಿಂಗಾರು.....

ವಿವಿಧ ಭಾಷೆ, ಸಂಸ್ಕೃತಿಯ ಜನರನ್ನೊಳಗೊಂಡ, ಭಾಷಾ/ಪ್ರಾಂತೀಯ ಸಹಿಷ್ಣುತೆಗಳನ್ನು ಮರೆದಿರುವ ಕನ್ನಡ ನಾಡಿನ ಸಮಸ್ತ ನಾಗರಿಕರ ಸಹಕಾರದಿಂದ ಅಭಿವೃದ್ಧಿ ಪಥದತ್ತ ಸಾಗಿರುವ ಕರ್ನಾಟಕದ ರಾಜ್ಯೋತ್ಸವವನ್ನು ವಿಜೃಂಭಣೆಯಿಂದ ಆಚರಿಸಲಾಗುತ್ತಿದೆ. ವಿಶ್ವ ತಂತ್ರಜ್ಞಾನ ದಿನವನ್ನಾಚರಿಸಲಾಗುತ್ತಿರುವ ನವೆಂಬರ್ ತಿಂಗಳಿನಲ್ಲಿ ಕೃಷಿಯಲ್ಲಿ ಲಭ್ಯವಿರುವ ಆಧುನಿಕ ತಂತ್ರಜ್ಞಾನಗಳನ್ನು ಅಳವಡಿಸಿಕೊಂಡು ನಿಖರ ಕೃಷಿ ಕೈಗೊಳ್ಳುವುದು, ಕಾರ್ಮಿಕರ ಕೊರತೆ ನೀಗಿಸುವುದು, ಕೃಷಿ ಪರಿಕರಗಳ/ ಹಣಕಾಸಿನ/ ಸಮಯದ ಉಳಿತಾಯ ಮಾಡುವುದರಿಂದ ಉತ್ಪಾದಕತೆ, ಉತ್ಪಾದನೆ ಹಾಗೂ ಆದಾಯ ಹೆಚ್ಚಿಸುವುದು ಇಂದಿನ ಅವಶ್ಯಕತೆಯಾಗಿದೆ. ಹೊರದೇಶಗಳಿಂದ ದುಬಾರಿ ತಂತ್ರಜ್ಞಾನವನ್ನು ಆಮದು ಮಾಡಿಕೊಳ್ಳುವುದರ ಮೇಲೆ, ಅತಿ ಉಪಯುಕ್ತ ಸಂದರ್ಭಗಳನ್ನು ಹೊರತುಪಡಿಸಿ, ಪೂರ್ತಿಯಾಗಿ ಅವಲಂಬಿಸದೆ, ನಮ್ಮದೇ ಆದ ತಾಂತ್ರಿಕತೆಗಳನ್ನು ಹೆಚ್ಚಾಗಿ ಅಳವಡಿಸಿ ಪ್ರೋತ್ಸಾಹಿಸಬೇಕಾಗಿದೆ. ರಾಷ್ಟ್ರೀಯ ಏಕತಾ ದಿನವನ್ನು ಆಚರಿಸುತ್ತಿರುವ ಸಮಯದಲ್ಲಿ ಕೃಷಿಗೆ ಸಂಬಂಧಿಸಿದ ರೈತರು, ಗ್ರಾಹಕರು, ಉದ್ಯಮದಾರರು, ವ್ಯಾಪಾರಿಗಳು, ಹಣಕಾಸು ಮತ್ತಿತರ ಸಂಸ್ಥೆಗಳು ಒಟ್ಟಾಗಿ, ಪರಸ್ಪರ ಪೂರಕವಾದ, ಸರ್ವರ ಏಕೈಕ ದೃಷ್ಟಿಕೋನ ಹೊಂದಿರುವ ಕಾರ್ಯಕ್ರಮಗಳನ್ನು ಹಮ್ಮಿಕೊಂಡು ಕಾರ್ಯಗತಗೊಳಿಸುವುದು ಸಮಯೋಚಿತವೆನಿಸುತ್ತದೆ. ಸಮಾಜವನ್ನು ಒಡೆಯುವ ಧರ್ಮ, ಜಾತಿ ಬೇಧಗಳನ್ನು ಬದಿಗಿಟ್ಟು ಒಟ್ಟಾಗಿ ದೀಪಾವಳಿ, ಮೊಹರಂ, ಕನಕದಾಸ ಜಯಂತಿಗಳನ್ನಾಚರಿಸುವ ಅನಿವಾರ್ಯತೆಯನ್ನು ಮನಗಾಣಬೇಕಾಗಿದೆ.

ಕೆಲವೊಂದು ಭಾಗಗಳಲ್ಲಿ ಮಾತ್ರ ಅಕ್ಟೋಬರ್ ತಿಂಗಳಲ್ಲಿ ಹಿಂಗಾರು ಮಳೆ ಸಕಾಲಕ್ಕೆ ಆಗಿದ್ದು ಗೋದಿ, ಕಡಲೆ, ಕುಸುಬೆ ಬೆಳೆಗಳನ್ನು ಬಿತ್ತನೆ ಮಾಡಲಾಗಿದೆ. ಮುಂಗಾರು ಹಂಗಾಮಿನ ಗೋವಿನಜೋಳದ ಬೆಳೆಯಿಂದ ಅಗಾಧ ಪ್ರಮಾಣದ ಬೆಳೆಯುಳಿಕೆ ದೊರೆಯುತ್ತಿದ್ದು, ರೈತರು ಅದನ್ನು ಸುಟ್ಟು ಹಾಕುತ್ತಿರುವುದು ಕಳವಳದ ಸಂಗತಿ. ಈ ಬೆಳೆಯುಳಿಕೆಯಲ್ಲಿ ಮಣ್ಣಿನಿಂದ ಹೀರಲ್ಪಟ್ಟ ಸಾಕಷ್ಟು ಪೋಷಕಾಂಶಗಳಿದ್ದು, ಇದನ್ನು ಮರಳಿ ಮಣ್ಣಿಗೆ ಸೇರಿಸುವ ಕ್ರಮ ಕೈಗೊಂಡಲ್ಲಿ ಮಣ್ಣಿನ ಫಲವತ್ತತೆ ಕಾಪಾಡಬಹುದಾಗಿದೆ. ಕೃಷಿ ತ್ಯಾಜ್ಯವಸ್ತುಗಳನ್ನು ಸೂಕ್ತ ಕ್ರಮಗಳಿಂದ ಕಾಂಪೋಸ್ಟ್ ಅಥವಾ ಎರೆಹುಳುಗಳಿಗೆ ಆಹಾರವಾಗಿ ಒದಗಿಸಿ ಸತ್ಪರಿತ ಸಾವಯವ ಗೊಬ್ಬರ ತಯಾರಿಸುವುದು ಸೂಕ್ತ ಯಾವ ಖರ್ಚು ಇಲ್ಲದೆ ಅಥವಾ ಅಲ್ಪ ಖರ್ಚಿನಲ್ಲಿ ಉತ್ತಮ ಸಾವಯವ ಗೊಬ್ಬರ ಪಡೆಯಬಹುದಾಗಿದೆ. ಇದಕ್ಕೆ ರೈತರ ಸಂಕಲ್ಪ ಹಾಗೂ ಮನಸ್ಸು ಅವಶ್ಯ. ಹಿಂಗಾರಿ ಜೋಳಕ್ಕೆ ಈಗ ಬಂಗಾರದ ಬೆಲೆ ಬಂದಿದೆ. ಹೆಚ್ಚು ಆದಾಯ ಸಾಧ್ಯವಿಲ್ಲವೆಂದು ಕಳೆದ 4-5 ವರ್ಷಗಳಿಂದ ಹಿಂಗಾರಿ ಜೋಳದ ಕ್ಷೇತ್ರ ಗಣನೀಯವಾಗಿ ಇಳಿಮುಖ ಕಂಡಿದೆ. ಈಗ ಜೋಳಕ್ಕೆ ಹೆಚ್ಚು ಮಾರಾಟದ ಬೆಲೆ ಇರುವುದರಿಂದ ಈ ಬೆಳೆಯ ಕ್ಷೇತ್ರದಲ್ಲಿ ಹೆಚ್ಚಳವನ್ನು ನೀರಿಕ್ಷಿಸಬಹುದಾಗಿದೆ. ಸಾವಯವ ಕ್ರಮಗಳಿಂದ ಉತ್ಪಾದಿಸಿದ ಆಹಾರಧಾನ್ಯಗಳಿಗೆ ಹಾಗೂ ತರಕಾರಿಗಳಿಗೆ ಗ್ರಾಮೀಣ ಹಾಗೂ ನಗರವಾಸಿಗಳು ವಿಶೇಷ ಮಾನ್ಯತೆ ನೀಡುತ್ತಿದ್ದಾರೆ. ಈ ಹಿನ್ನೆಲೆಯಲ್ಲಿ ಸಾವಯವ ಸೊಂಪಿನಲ್ಲಿ ಹಿಂಗಾರಿ ಜೋಳ ಬೆಳೆದಲ್ಲಿ ಇನ್ನೂ ಹೆಚ್ಚಿನ ಮಾರಾಟದ ಬೆಲೆ ಪಡೆಯಲು ಸಾಧ್ಯವಾಗಿ ಹೆಚ್ಚಿನ ಆದಾಯಗಳಿಸಬಹುದಾಗಿದೆ.

ದಶಕಗಳ ಹಿಂದೆ ಸೂರ್ಯಕಾಂತಿ ಹಾಗೂ ಕುಸುಬೆ ರಾಜ್ಯದ ಪ್ರಮುಖ ಎಣ್ಣೆಕಾಳು ಬೆಳೆಗಳಾಗಿದ್ದವು. ಸೂರ್ಯಕಾಂತಿ ಬೆಳೆ ತನ್ನ ಅಸ್ತಿತ್ವ ಉಳಿಸಿಕೊಂಡಿದೆ. ಆದರೆ ಹಲವಾರು ಕಾರಣಗಳಿಂದಾಗಿ ಈಗ ಕುಸುಬೆ ಬೆಳೆ ಕ್ಷೇತ್ರದಲ್ಲಿ ಇಳಿಮುಖವಾಗಿ, ಈಗೀಗ ಅಕ್ಕಡಿ ಬೆಳೆಯಾಗಿಯೂ ಕಂಡುಬರುವುದು ದುಸ್ತರವಾಗಿದೆ. ಅಧಿಕ ಇಳುವರಿ ಹಾಗೂ ಬರ ತಡೆದುಕೊಳ್ಳುವ ಸಾಮರ್ಥ್ಯದ, ಹೆಚ್ಚು ಎಣ್ಣೆ ಅಂಶ ಹೊಂದಿರುವ ಹಾಗೂ ಹಲವಾರು ಔಷಧೀಯ ಗುಣಗಳನ್ನು ಹೊಂದಿರುವ ಕುಸುಬೆ ಬೆಳೆ ಕೃಷಿಕರಿಂದ ಕಣ್ಮರೆಯಾಗುವ ಮೊದಲೇ ರೈತರು ಎಚ್ಚೆತ್ತುಕೊಂಡು ಈ ಬೆಳೆಯನ್ನು ಲಾಭದಾಯಕವಾಗಿ ಬೆಳೆಯುವತ್ತ ಕ್ರಮ ಕೈಗೊಳ್ಳುವುದು ಅವಶ್ಯವೆನಿಸಿದೆ. ಈ ದಿಶೆಯಲ್ಲಿ ಕೃಷಿ ವಿಜ್ಞಾನ ಕೇಂದ್ರ, ಕೃಷಿ ಸಂಶೋಧನಾ ಕೇಂದ್ರಗಳ ವಿಸ್ತರಣಾ ಕಾರ್ಯಕರ್ತರ ಹಾಗೂ ವಿಜ್ಞಾನಿಗಳ ಪಾತ್ರವೂ ಪ್ರಮುಖವೆನ್ನಬಹುದು. ಕುಸುಬೆ ಬೆಳೆಯಲ್ಲಿ ವಿವಿಧ ರೀತಿಯ ಪ್ರಾತ್ಯಕ್ಷಿಕೆಗಳನ್ನು ಏರ್ಪಡಿಸುವ ಮೂಲಕ ರೈತರು ಈ ಬೆಳೆಯನ್ನು ಹೆಚ್ಚು ಕ್ಷೇತ್ರದಲ್ಲಿ ಬೆಳೆಯಲು ಮತ್ತಷ್ಟು ಪ್ರೇರೇಪಿಸಬೇಕಿದೆ.

ನವೆಂಬರ್ ತಿಂಗಳಿನ ಈ ಸಂಚಿಕೆಯಲ್ಲಿ ಸಮಗ್ರ ನಿರ್ವಹಣೆಯಿಂದ ಹಿಂಗಾರು ಬೆಳೆಗಳ ಬೇಸಾಯ ಕ್ರಮಗಳು, ಗೋವಿನ ಜೋಳದ ತಳಿ, ಕರಿಬೇವು/ಸೋಯಾಅವರೆ/ಮೊಟ್ಟೆ ಬಗ್ಗೆ ಉಪಯುಕ್ತ ಮಾಹಿತಿ, ಬೇಳೆಕಾಳು/ಕರಿಮೆಣಸು/ಮೆಣಸಿನಕಾಯಿಯಲ್ಲಿ ಪೀಡೆ ನಿರ್ವಹಣೆ, ರೈತರ ಕ್ಷೇತ್ರ ಪಾಠಶಾಲೆ, ಯಶೋಗಾಥೆ ಮೊದಲಾದ ವೈವಿಧ್ಯಮಯ ಲೇಖನಗಳಿವೆ. ಈ ಲೇಖನಗಳಿಗೆ ತಮ್ಮ ಸಲಹೆ ಸೂಚನೆಗಳನ್ನು ಅಪೇಕ್ಷಿಸುವೆ.

ಪತ್ರಿಕೆಯ ಓದುಗರಿಗೆ, ಸದಸ್ಯರಿಗೆ ಹಾಗೂ ಸಮಸ್ತ ರೈತ ಬಾಂಧವರಿಗೆ ಪತ್ರಿಕೆಯ ಸಂಪಾದಕ ಮಂಡಳಿಯವತಿಯಿಂದ ಹಾಗೂ ವೈಯಕ್ತಿಕವಾಗಿ ಕನ್ನಡ ರಾಜ್ಯೋತ್ಸವದ ಶುಭಾಶಯಗಳು.

ವಂದನೆಗಳೊಂದಿಗೆ.....

ಸಂಪಾದಕರು